

The Role of Demand and Supply in the Determination of the Prices and Legal Boundaries of Governmental Interference

Manzoor Ahmad[®]

ABSTRACT

The government interferes in various aspects of the social order for the sake of common good. Control and fixation of market prices is one of these policies. The fixation of market prices is called *tasir* in Arabic. There are differences of opinion about the legitimacy of *tasir*. According to one opinion it is not lawful for the government to interfere in the fixation of prices while the second opinion holds that it is quite legitimate. Another opinion tends to course a moderate way between the previous two opinions, holding that if the *tasir* results in the exploitation of the people then it will be unlawful and if its object is to prevent people from tyranny and unjust actions then it will be lawful. This article analyzes these opinions in detail with a critical appraisal of respective arguments and concludes that the third opinion is the best compatible with the spirit and objectives of Shariah.



®

Ph.D Research Scholar, Department of Islamic Studies, Federal Urdu University, Karachi. (manzoorahmad1973@yahoo.com)

اشیاء ضرورت کی قیمتوں اور اجرتوں کے تعین میں طلب و رسدا کا کردار اور حکومتی مداخلت کی شرعی حدود

منظور احمد 

موجودہ دور میں جہاں انسانی زندگی کے دوسرے شعبوں میں حکومت کی طرف سے مداخلت پائی جاتی ہے وہاں مختلف اشیاء ضرورت کی قیمتوں اور مختلف اجرتوں میں بھی حکومت کی طرف سے دخل اندازی کی جاتی ہے اور اس کی طرف سے قیمتیں اور اجر تین مقرر کی جاتی ہیں اور لوگوں کو اس کا پابند بنایا جاتا ہے کہ وہ حکومت کی مقرر کردہ قیمتوں اور اجرتوں کے مطابق معاملات کریں، اس کی خلاف ورزی کی صورت میں قانونی کارروائی کی جاتی ہے اور خلاف ورزی کرنے والوں کو باقاعدہ سزا دی جاتی ہے۔ اس تحریر میں اس امر کا جائزہ لینے کی کوشش کی جائے گی کہ آیا شریعت کی طرف سے حکومت کو لوگوں کے مالی معاملات میں اس طرح کی مداخلت کی اجازت اور اختیار دیا گیا ہے کہ وہ مختلف اشیا کی قیمتیں اور نرخ اور مختلف اجرتوں کے بھاؤ مقرر کرے اور لوگوں کو اس بات کا پابند بنائے کہ وہ حکومت کے مقرر کردہ ریٹ سے زیادہ پر اپنی اشیائیں بیچیں اور نہ ہی حکومت کی مقرر کردہ اجرتوں کی خلاف ورزی کریں۔ اس سلسلے میں قرآن و سنت کی روشنی میں فقہا اور اہل علم کے درمیان اختلاف پایا جاتا ہے، کچھ اہل علم حکومت کو اس کا اختیار دیتے ہیں جب کہ دوسری طرف کچھ اہل علم کی رائے میں قیمتوں اور اجرتوں کے تعین کا معاملہ حکومت کی صواب دید پر چھوڑنے کے بجائے طلب و رسدا کے فطری قانون پر چھوڑ دینا چاہیے، کیوں کہ اس سے خود بخود متوازن قیمتیں اور اجر تین وجود میں آجائی ہیں۔ قیمتوں اور اجرتوں کے تعین کو عربی میں تسعیر کہا جاتا ہے۔ ذیل میں تسعیر کا مفہوم اور اقسام بیان کرنے کے بعد دونوں آراء اور ان کے دلائل کا تجزیہ کیا جائے گا۔

تسعیر کی لغوی تعریف

لغت میں تسعیر باب تعقیل کا مصدر ہے جس کا معنی ہے بھاؤ مقرر کرنا، چنانچہ کہا جاتا ہے ”سَعَرَتُ الشَّيْءَ تَسْعِيرًا“ (میں نے فلاں چیز کا انتہائی بھاؤ مقرر کیا)، اور کہا جاتا ہے : ”سَعَرُوا تَسْعِيرًا“ (لوگ ایک بھاؤ پر متفق ہو گئے)۔^(۱)

تسعیر کی اصطلاحی تعریف

حکومت کا بازار والوں کو کسی مصلحت کی خاطر یہ حکم دینا اور اس کا پابند بنانا کہ وہ اپنا سامان ایک متعین ریٹ پر ہی پیچیں اس سے زیادہ پر نہ پیچیں۔^(۲)

تسعیر کی اقسام

تسعیر کی کئی اقسام ہیں:

۱- تسعیر القييم

اشیا کی قیمتیں اور نرخ متعین کرنا اور لوگوں کو ان قیمتیوں پر فروخت کرنے کا پابند بنانا۔

۲- تسعیر الأجر

مکانوں، سواریوں اور دیگر اشیا کی اجرتوں اور کرایوں کا تعین کرنا اور لوگوں کو اس بات کا پابند بنانا کہ وہ حکومت کی طرف سے متعین کردہ کرایوں سے زائد وصول نہ کریں۔

۳- تسعیر الأعمال

علامہ ابن قیم نے کہا ہے کہ اگر کسی پیشے کے ماہرین کی ضرورت ہو جیسے کاشت کار وغیرہ اور وہ کام پر راضی نہ ہوں اور لوگوں کا حرج ہو تو انھیں مجبور کیا جائے گا کہ وہ کام کریں اور ان کو ان کے کام کی اجرت مثلاً دی جائے گی۔

-۱-

محمد بن سالم بن منظور الافرقی، لسان العرب، مادة: سعر (بیروت: دار صادر، ۱۹۹۶ء)، ۳: ۳۶۵۔

-۲-

محمد بن علی الشوكانی، نیل الاوطار من أسرار منتقلی الأخبار، باب النهي عن التسعیر (مصر: دارالحدیث، ۱۹۹۳ء)، ۸: ۷۰۔

۴- تسعیر الأموال

علامہ ابن قیم نے کہا کیا ہے اگر لوگوں کو جہاد کے لیے اسلحہ اور دیگر سامان کی ضرورت ہو اور اسلحہ و دیگر سامان نہ ملتا ہو تو اسلحہ و سامان والوں پر لازم ہو گا کہ وہ اسلحہ اور دیگر سامان مارکیٹ ریٹ پر فروخت کریں، نہ وہ اسے بیچنے سے انکار کر سکتے ہیں اور نہ ہی قیمتِ مثل سے زیادہ پر فروخت کر سکتے ہیں۔^(۳)

۵- تسعیر الطعام

حکومت کی طرف سے غلے کی قیمت مقرر کرنا اور لوگوں کو اس قیمت سے زائد پر بیچنے کی اجازت نہ دینا تسعیر الطعام کہلاتا ہے۔

تسعیر کے بارے میں اہل علم کی آراء

تسعیر کے بارے میں اہل علم کی تین آراء ہیں: ایک یہ کہ حکومت کو شرعاً اس بات کا اختیار حاصل نہیں کہ وہ لوگوں کے ان معاملات میں مداخلت کرے، ان کی رائے یہ ہے کہ قیمتوں اور اجرتوں کے تعین کا معاملہ طلب و رسید کے فطری قانون پر چھوڑ دینا چاہیے، کیوں کہ اس سے خود مخوذ متوازن قیمتیں اور اجر تین وجود میں آجائی ہیں، جب کہ دوسری رائے یہ ہے کہ شریعت کی طرف سے حکومت کو اس بات کا مکمل اختیار دیا گیا ہے کہ وہ قیمتوں اور اجرتوں کے بھاؤ مقرر کر سکتی ہے، اور تیسری رائے یہ ہے کہ عام حالات میں تو حکومت کو اس کا اختیار نہیں، البتہ مخصوص حالات میں شریعت نے حکومت کو یہ اختیار دیا ہے کہ وہ اشیاء ضرورت اور اجرتوں کے بھاؤ مقرر کر کے لوگوں کو اس بات کا پابند کرے وہ اس کے مقرر کردہ بھاؤ کے مطابق آپس میں معاملات طے کریں، خلاف ورزی کی صورت میں انھیں مجبور بھی کر سکتی ہے اور اس پر سزا بھی دے سکتی ہے۔

پہلے نقطہ نظر کے دلائل

جو حضرات اس بات کے قائل ہیں کہ حکومت کو اس بات کا شرعاً اختیار نہیں کہ وہ لوگوں کو اپنی مقرر اور متعین کردہ قیمتوں اور اجرتوں کا پابند بنائے، انھوں نے متعدد امور سے استدلال کیا ہے، جن میں سے چند اہم دلائل ہم ذیل میں ذکر کرتے ہیں:

۳- محمد بن ابی بکر ابن القیم الجوزی، الطرق الحکمیۃ فی السیاسۃ الشرعیۃ، فصل فی الطرق التي یحکم بها الحاکم، (مصر: مطبعة المدنی، القاهرۃ، سن)، ۱۸۷۔

۱- شریعت کی طرف سے لوگوں کو ان کی جائز املاک کی خرید و فروخت اور ان پر تصرف میں مکمل آزادی دی ہے اور دوسروں کو اس بات سے منع کیا ہے کہ وہ مالک کو اپنی ملک پر اس کی مرضی کے بغیر کسی تصرف پر مجبور کریں، لہذا کسی کے لیے دوسرے کی رضامندی اور خوش دلی کے بغیر اس کے مال پر تسلط اور قبضہ کرنا یا اسے اس کی مرضی کے بغیر کسی طریقے سے تصرف پر مجبور کرنا شرعاً جائز نہیں، کیوں کہ اگر ایسے کیا جائے تو یہ جری بیع کی ایک صورت ہو گی اور قرآن و سنت میں اس سے منع کیا گیا ہے، اس سلسلے میں قرآن و سنت کے ارشادات مندرجہ ذیل ہیں:

۱- قرآن کریم میں فرمایا گیا ہے: **تَنْكِلُوا أُمُوَالَكَمَ بِيُنْكِمَ بِالْبَاطِلِ إِلَّا أَنْ تَكُونَ تِجَارَةً عَنْ تَرَاضٍ**

مِنْكُمْ^(۱) (اے ایمان والو! تم آپس میں ایک دوسرے کے مال باطل اور ناجتن طریقے سے مت کھاؤ الائیہ کہ کوئی تجارت باہمی رضامندی سے وجود میں آئی ہو (تو وہ جائز ہے)۔^(۲) یہ آیت جہاں دوسرے کے مال کے حلال ہونے کے لیے یہ شرط عائد کرتی ہے کہ وہ تجارت یعنی بیع کے ذریعے ہو، وہاں یہ شرط بھی لگاتی ہے کہ بیع فرقین کی رضامندی سے ہوئی ہو کسی فریق کو اس پر مجبور نہ کیا گیا ہو۔

۲- حضرت ﷺ فرماتے ہیں: ”نَهَى النَّبِيُّ صَلَّى اللَّهُ عَلَيْهِ وَسَلَّمَ عَنْ بَيْعِ الْمُضْطَرِ“^(۳) (نبی کریم ﷺ نے اس بیع سے منع فرمایا جس میں کسی شخص کو بیع پر مجبور کیا گیا ہو)۔

۳- حضرت ابو سعید خدری رضامندی سے روایت ہے کہ رسول اللہ ﷺ نے فرمایا: ”إِنَّمَا الْبَيْعُ عَنْ تَرَاضٍ“^(۴) (بیع تو باہمی رضامندی ہی سے ہوتی ہے)۔

-۱- القرآن: ۲۹:۳۔

-۲- محمد تقی عثمانی، آسان ترجمہ قرآن (کراچی، مکتبہ معارف القرآن، ۲۰۱۰ء، ۱۹۵۔)

-۳- ابو داؤد سلیمان بن اشعث البجستانی، سنن أبي داؤد، کتاب البيوع، باب في بيع المضطر، (بیروت: تبة العصریة)، ۳: ۲۲۵، رقم ۳۳۸۲۔

-۴- محمد بن یزید بن ماجہ القزوینی، سنن ابن ماجہ مع تعلیق محمد فواد عبد الباقی: کتاب التجارات، باب بیع الخیار (بیروت: دار الجیل، ۱۴۱۸ھ)، ۲: ۷۳، رقم ۲۱۸۵۔

—۴ حضرت عمر بن ایشیٰ بی سے مروی ہے کہ رسول اللہ ﷺ نے ہمیں خطبہ دیا اور فرمایا: ”اَلَا وَلَا يَحِلُّ لِإِمْرِئٍ مِنْ مَالِ أَخِيهِ شَيْءٌ، إِلَّا بِطِيبِ نَفْسٍ مِنْهُ“^(۸) (خبردار! کسی کے لیے اپنے بھائی کے مال میں سے اس کی خوش دلی کے بغیر کچھ بھی حلال نہیں ہے)

—۵ جبری بیج کے ناجائز ہونے کے سلسلے میں وہ واقعہ بطور خاص قبل ذکر ہے جس میں حضرت عمر رضی اللہ عنہ اور حضرت عباس بن عبدالمطلب رضی اللہ عنہ کے درمیان مسجد بنوی کی توسعہ کے سلسلے میں اختلاف رائے پیش آیا، واقعہ یہ ہے کہ جب حضرت عمر رضی اللہ عنہ نے مسجد بنوی کی توسعہ کا ارادہ فرمایا تو حضرت عباس بن عبدالمطلب رضی اللہ عنہ کا گھر بیج میں آگیا، حضرت عمر رضی اللہ عنہ نے اسے مسجد میں داخل کرنے کے لیے حضرت عباس رضی اللہ عنہ کو معاوضہ دینا چاہا تو انہوں نے انکار کر دیا، دونوں میں اختلاف ہوا تو انہوں نے حضرت ابی بن کعب رضی اللہ عنہ کو ثالث مقرر کیا، حضرت عمر رضی اللہ عنہ نے ان کے سامنے اپنے ارادے کا اظہار کیا، تو دوسرا طرف حضرت عباس رضی اللہ عنہ نے یہ عذر پیش کیا کہ یہ زمین مجھے آپ ﷺ نے عطا فرمائی تھی۔ حضرت ابی بن کعب رضی اللہ عنہ نے دونوں کی بات سننے کے بعد فرمایا کہ اللہ تعالیٰ نے حضرت داؤد علیہ السلام کو مقام صخرہ پر اپنا گھر بنانے کا حکم دیا، لیکن وہاں بننے اسرائیل کے ایک لڑکے کا گھر تھا، حضرت داؤد علیہ السلام نے اس لڑکے کے سامنے اس کا اظہار کیا تو اس نے کہا: کیا اللہ تعالیٰ نے آپ کو میری رضامندی کے بغیر میرا گھر لینے کا حکم دیا ہے؟ حضرت داؤد علیہ السلام نے کہا نہیں۔ اللہ تعالیٰ کی طرف سے بذریعہ وحی حضرت داؤد علیہ السلام کو بتایا گیا کہ تمہارے ہاتھ میں زمین کے خزانے میں نے رکھے ہیں لہذا اسے راضی کرو، حضرت داؤد علیہ السلام نے اس سے فرمایا تمہیں راضی کرنے کا مجھے حکم دیا گیا ہے، لہذا اس زمین کے بدلتے میں تمہیں ایک قطار سونا پیش کرتا ہوں اس پر وہ راضی نہ ہوا۔ حضرت داؤد علیہ السلام نے تین قطار کی پیش کش کی، اس پر بھی وہ راضی نہ ہوا اور اپنے مطالبے میں سختی کرتا گیا یہاں تک کہ نو قطار پر راضی ہوا۔ حضرت ابی بن کعب رضی اللہ عنہ واقعہ سنا چکے تو حضرت عباس رضی اللہ عنہ نے فرمایا کیا آپ نے میرے حق میں فیصلہ نہیں کر دیا؟ انہوں نے فرمایا بے شک! حضرت عباس رضی اللہ عنہ نے یہ سن کر کہا: اب میں آپ لوگوں کو گواہ بناتا ہوں کہ میں نے اپنا وہ مکان کسی معاوضے کے بغیر فی سبیل اللہ مسجد کو دے دیا۔^(۹)

—۸ احمد بن حنبل الشیبانی، المسند (بیروت، مؤسسة الرسالة، ۲۰۰۱ء)، ۳۳۲: ۵۶۰، رقم ۲۱۰۸۲۔

—۹ احمد بن الحسین الیقیق، السنن الکبریٰ: کتاب الوقف، باب اتخاذ المسجد والسبایات وغیرها، (بیروت: دار الكتب العلمية، ۲۰۰۳ء)، ۲: ۲۷۷، رقم ۱۱۹۳۷۔

طبقات ابن سعد میں اس واقعہ میں یہ اضافہ بھی ہے کہ شروع میں حضرت داؤد علیہ السلام نے جب اس نوجوان کو زمین بیچنے کی ترغیب دی تو اس نے انکار کیا، اس پر انہوں نے اس سے زبردستی لینے کا رادہ فرمایا تو وحی نازل ہوئی کہ اے داؤد میں نے تحسین اپنا گھر تعمیر کرنے کا حکم دیا تھا جس میں میرا ذکر کیا جائے؛ کیا تم اس میں غصب داخل کرنا چاہتے ہو، حالاں کہ غصب میری شان نہیں۔ تمہاری سزا یہ ہے کہ تم اب یہ گھر نہیں بناؤ گے۔ حضرت داؤد علیہ السلام نے عرض کیا: پھر میری اولاد میں سے کسی کو توثیق دے دی جائے، اللہ تعالیٰ نے فرمایا: ہاں! تمہاری اولاد بنائے گی، چنانچہ بعد میں حضرت سليمان علیہ السلام نے بیت المقدس تعمیر کیا۔

ابن سعد کی روایت میں یہ بھی ہے کہ حضرت ابی عبید اللہ بن مسیح نے فرمایا: میں نے یہ واقعہ حضور ﷺ سے سنا تھا۔ ان سے یہ واقعہ سن کر حضرت ابوذر غفاری رضی اللہ عنہ اور مزید دو صحابہ نے بھی ان کی تائید کی اور فرمایا ہم نے بھی یہ واقعہ حضور اقدس ﷺ سے سنا تھا۔^(۱۰)

قرآن و سنت کے ان ارشادات سے واضح ہوتا ہے کہ شرعاً وہی بیع معتبر ہے جو فریقین کی باہمی رضامندی سے وجود میں آئی ہو، کسی شخص کو اس کی مرضی کے بغیر بیع پر مجبور کرنا جائز نہیں، ایسی بیع شرعاً معتبر نہیں ہوتی اور اسلام کا حکم یہ ہے کہ کسی شخص کو اس کی مرضی کے بغیر بیع پر مجبور کرنا نہ کسی فرد کے لیے جائز ہے اور نہ ہی حکومت کے لیے۔

جہاں یہ بات بیع المضطہ کا حصہ ہے کہ کسی کو اپنی چیز کے بیچنے پر مجبور کیا جائے، وہاں یہ بھی بیع المضطہ میں ہی داخل ہے کہ مالک کو اس کی مرضی کے بغیر کسی ریٹ پر بیچنے کا پابند کیا جائے۔ تعمیر میں بھی چوں کہ ایک فریق کو ایسے ریٹ پر بیچنے کا پابند کیا جاتا ہے، جس پر وہ راضی نہیں ہوتا، بلکہ اس ریٹ پر بیچنے پر مجبور ہوتا ہے، اس وجہ سے یہ جائز نہیں ہے۔

۲۔ طلب اور رسداً ایک قدرتی قانون ہے، رسداً سے مراد سماں تجارت کی مجموعی مقدار ہے جو بازار میں فروخت کے لیے لائی گئی ہوا اور طلب سے مراد بازار سے اس سماں کے خریداروں کی خواہش کا نام ہے جس کی بنیاد پر وہ یہ سماں بازار سے قیمتاً خریدتے ہیں۔ طلب اور رسداً قدرتی قانون ہے کہ بازار میں جس چیز کی طلب رسداً

-۱۰- محمد بن سعد البغدادی، الطبقات الکبریٰ، ترجمۃ العباس بن عبد المطلب (بیروت: دار صادر، ۱۹۶۸ء)، ۲:

کے مقابلے میں بڑھ جائے اس کی قیمت بڑھ جاتی ہے اور جس کی رسید طلب کے مقابلے میں زیادہ ہو اس کی قیمت کم ہو جاتی ہے۔ اس قدرتی قانون کو قانون طلب و رسید (Law of Demand & Supply) کہا جاتا ہے۔

شریعت نے متوازن معیشت اور قیتوں و اجرتوں کے تعین کے لیے بازار کے فطری قانون طلب و رسید کو تسلیم کیا ہے اور قیتوں اور اجرتوں کے تعین کے لیے اس قانون کو استعمال کرنے کی حمایت کی ہے۔ چنانچہ اللہ تعالیٰ کا ارشاد ہے: ﴿نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِيَتَّخِذَ بَعْضُهُمْ بَعْضًا سُخْرِيًّا﴾^(۱) (دنیاوی زندگی میں ان کی روزی کے ذرائع بھی ہم ہی نے ان کے درمیان تقسیم کر رکھے ہیں، اور ہم نے ہی ان میں سے ایک کو دوسرے پر درجات میں فوکیت دی تاکہ وہ ایک دوسرے سے کام لے سکیں)^(۲)

ایک دوسرے سے جب کام لیا جائے گا تو کام لینے والے کی طرف سے کام کی طلب ہو گی اور کام کرنے والا کام کی رسید ہو گی اور اس طلب اور رسید کے ملنے سے متوازن اجرت اور معیشت وجود میں آئے گی۔

شریعت نے اسلامی معاشرے کے افراد کو بھی قیتوں اور اجرتوں پر اثر انداز ہونے سے منع فرمایا ہے؛ چنانچہ حضور ﷺ کے زمانے میں جب کوئی دیہاتی اپنا زرعی سامان شہر میں فروخت کرنے کے لیے لاتا تو بعض شہری لوگ دیہاتی سے کہتے کہ تم اپنا مال خود شہر میں لے جا کر مت فروخت کرو، بلکہ یہ سامان مجھے دے دو، میں مناسب وقت پر اس کو فروخت کر دوں گا، تاکہ اس کی قیمت زیادہ ملے، حضور اقدس ﷺ نے شہریوں کو ایسا کرنے سے منع فرمایا؛ چنانچہ حضرت جابر رضی اللہ عنہ سے روایت ہے کہ آپ ﷺ ارشاد فرمایا: "لَا يَبْعِدْ حَاضِرٌ لِيَادِ دُعُوا النَّاسَ يَرْزُقُ اللَّهُ بَعْضَهُمْ مِنْ بَعْضٍ"^(۳) (کوئی شہری دیہاتی کامال نہ یچے، لوگوں کو آزاد چھوڑ دو تاکہ اللہ تعالیٰ ان کو ایک دوسرے کے ذریعے رزق عطا فرمائے۔)

اس حدیث میں رسول اللہ ﷺ نے یچنے اور خریدنے والے کے درمیان تیرے شخص کی مداخلت کو اس وجہ سے مسترد فرمایا تاکہ بازار میں طلب اور رسید کا صحیح توازن قائم ہو؛ کیوں کہ جب دیہاتی براہ راست بازار

-۱۱- القرآن: ۳۲: ۳۲۔

-۱۲- عثمانی، آسان ترجمہ قرآن، ۱۰۲۷۔

-۱۳- مسلم بن حجاج القشیری، صحيح مسلم، باب تحريم بيع الحاضر للبادي (بیروت: دار إحياء التراث العربي، سن)، ۳: ۱۱۵۷، رقم ۱۵۲۲۔

میں کوئی چیز نیچے گا تو اپنا مناسب نفع رکھ کر فروخت کرے گا۔ اسے چوں کہ جلدی واپس جانا ہو گا اس لیے اس کے پاس ذخیرہ اندوڑی کی گنجائش نہیں ہو گی اور اس کے خود بازار میں پہنچنے کی صورت میں طلب و رسید کا ایسا امتران ہو گا، جو صحیح اور مناسب قیمت تعین کرنے میں مدد دے گا، لیکن اگر تیر آدمی ان دونوں کے درمیان میں واسطہ اور ایجنسٹ بنے گا تو وال کی ذخیرہ اندوڑی کر کے اس کی مصنوعی قلت پیدا کرے گا اور اس سے طلب و رسید کے قدرتی نظام میں بکار پیدا ہو گا اور اشیا کی قیمتوں کا صحیح تعین نہیں ہو سکے گا۔

اسی طرح شریعت نے حکومت اسلامیہ کو بھی اس بات کی اجازت نہیں دی کہ وہ لوگوں کے مالی معاملات میں مداخلت اور ان کی اشیا کی قیمتوں اور اجرتوں کا تعین کر کے انھیں اس کا پابند بنائے؛ چنانچہ حضرت انس رضی اللہ عنہ سے روایت ہے：“عَلَى السُّعْرِ عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ، فَقَالُوا: يَا رَسُولَ اللَّهِ، سَعْرٌ لَنَا، فَقَالَ إِنَّ اللَّهَ هُوَ الْمَسْعُرُ، الْقَابِضُ، الرَّازِقُ، وَإِنِّي لَأَرْجُو أَنْ أَلْقَى رَبِّي وَلَيْسَ أَحَدٌ مِنْكُمْ يَطْلُبُنِي بِمَظْلَمَةٍ فِي دَمٍ وَلَا مَالٍ”^(۱۲) (رسول اللہ ﷺ کے زمانے میں مدینہ میں اشیا کی قیمتیں بڑھ گئیں تو لوگوں نے عرض کیا: اے اللہ کے رسول! قیمتیں بڑھ گئی ہیں، لہذا ہمارے لیے اشیاء کی قیمتیں مقرر کر دیجیے تو رسول اللہ ﷺ نے فرمایا اللہ ہی قیمتیں مقرر کرنے والا، رزق میں تنگی اور کشادگی کرنے والا اور رزق دینے والا ہے اور میں امید رکھتا ہوں کہ اپنے رب سے اس حالت میں ملوں کہ کسی کا مجھ سے جان یا مال کے بارے میں ظلم کا کوئی مطالبہ نہ ہو۔)

اس حدیث سے تین اعتبار سے حکومت کی طرف سے اشیا کی قیمتوں کے تعین کا ناجائز ہونا معلوم ہوتا ہے ایک یہ کہ آپ نے لوگوں کے مطالبے کے باوجود تسعیر نہیں کی، اور وجہ یہ بیان کی اللہ تعالیٰ قیمتیں مقرر کرنے والا ہے، جس کا واضح مطلب اس حدیث کے سیاق میں یہ ہے کہ اللہ تعالیٰ نے طلب اور رسید کے فطری اصول مقرر کر دیے ہیں، اور اس فطری نظام کو چھوڑ کر مصنوعی طور پر قیمتوں کا تعین پسندیدہ نہیں۔^(۱۳) اگر تسعیر جائز ہوتی تو آپ ﷺ لوگوں کے مطالبے کو تسلیم کرتے۔ دوسرے یہ کہ آپ نے اسے ظلم قرار دیا اور ظلم حرام ہے، معلوم

-۱۲- محمد بن عیسیٰ الترمذی، سنن الترمذی، باب ما جاء في التسعير (مصر: شرکة مكتبة ومطبعة مصطفیٰ البافی

الحلبي ۱۹۷۵ء)، ۳: ۵۹۷، رقم ۱۳۱۲۔

-۱۵- محمد تقی عثمانی، اسلام اور جدید میہشت و تجارت (کراچی، ادارۃ المعارف، ۱۹۹۵ء)، ۳۸ - ۳۹۔

ہوا کہ تسعیر بھی ناجائز ہے، اور تیرے یہ کہ اگری شخص دوسرے کو اس کی رضامندی سے اپنا مال بیچ رہا ہے تو اسے اس سے روکنا اس کے مالی معاملے میں بلاوجہ مداخلت ہے جو کہ جائز نہیں۔^(۱۶)

۳۔ حضرت قاسم بن محمد سے روایت ہے کہ حضرت عمر بن الخطاب رضی اللہ عنہ بازار میں حضرت حاطب بن ابی بلعہ کے پاس سے گزرے۔ ان کے سامنے کشمکش کی دوٹو کریاں رکھی تھیں اور اسے فروخت کر رہے تھے۔ انھوں نے ان سے کشمکش کا بھاؤ پوچھا تو انھوں نے کہا: ایک درہم میں دو مد دیتا ہوں۔ انھوں نے فرمایا کہ مجھے ایک قافلے کے بارے میں بتایا گیا ہے کہ وہ طائف سے کشمکش لا رہا ہے اور وہ تیری مقرر کی ہوئی قیمت کے مطابق فروخت کرے گا؛ یا تو قیمت میں اضافہ کرو یا اپنی کشمکش اپنے گھر لے جاؤ اور وہاں جیسے چاہو بیچو۔ جب حضرت عمر رضی اللہ عنہ اپنے گھر گئے تو اپنا محاسبہ کیا اور حضرت حاطب کے گھر تشریف لائے اور ان سے کہا میں نے تم سے جو کچھ کہا تھا، وہ میری طرف سے کوئی حکم نہیں تھا اور نہ ہی کوئی اٹل فیصلہ تھا، بلکہ اس سے میرا مقصد شہر والوں کی بھلانی تھی، لہذا تم اپنا سامان جہاں چاہو بیچو اور جس طرح چاہو بیچو۔^(۱۷)

حضرت عمر رضی اللہ عنہ کے اس ارشاد سے معلوم ہوتا ہے کہ ان کے نزدیک بھی تسعیر صحیح نہیں کیوں کہ بعد میں انھوں نے اپنے نقطہ نظر سے رجوع کیا اور حضرت حاطب رضی اللہ عنہ کو اس کی مخالفت کی اجازت دی۔

دوسرے نقطہ نظر کے دلائل

جو حضرات اشیاء ضرورت کی قیمتیں اور اجرتوں کی تعین کے لیے حکومت کی مداخلت کو جائز قرار دیتے ہیں، انھوں نے بھی حسب ذیل دلائل پیش کیے ہیں:

۱۔ ان کی بنیادی دلیل یہ ہے کہ جب چیزوں کو فروخت کرنے والے قیمت میں حد سے تجاوز کرنے لگیں اور من مانی قیمتیں وصول کرنے لگیں تو لوگوں کے اس صورت میں لوگوں کا نقصان ہے اور ایسی صورت حال میں اگر حکومت مداخلت نہیں کرتی تو لوگوں کو نقصان اور ضرر ہے جب کہ حکومت کی ذمے داری ہے کہ وہ لوگوں کو ضرر سے بچائے اور ان کی مصلحت کے تحفظ کی خاطر مداخلت کرے، کیوں کہ ایک تو شریعت کا یہ اصول ہے کہ نہ خود کو تکلیف اور ضرر میں ڈالا جائے اور نہ ہی دوسروں ضرر پہنچایا جائے، چنانچہ یہی ماذنی سے

۱۶۔ موفق الدین عبد اللہ بن احمد المقدسی، المغني، فصل فد التسعیر (مصر: مکتبۃ القاهرة، ۱۹۶۸ء)، ۲: ۱۶۳۔

۱۷۔ البیقی، السنن الکبریٰ، باب التسعیر، ۲: ۳۸، رقم: ۱۱۱۳۶۔

روایت ہے کہ نبی کریم ﷺ نے فرمایا: ”لَا ضَرَرَ وَلَا ضَرَارٌ“^(۱۸) (نہ کسی کو ویسے تکلیف پہنچانا جائز ہے اور نہ ہی اس کے مقابلے میں تکلیف پہنچانا جائز ہے۔)

اس طرح کی نصوص کی وجہ سے اہل علم اور فقہاء اسلام نے متعدد اصول ذکر کیے ہیں؛ ایک یہ کہ اگر لوگوں کو ضرر لاحق ہو رہا ہو تو اسے حتی الامکان دور کرنے کی کوشش کی جائے گی، چنانچہ فقہاء کا مشہور قاعدہ اور اصول ہے: ”الضَّرُرُ يُزَالُ“^(۱۹) (ضرر کو دور کیا جائے گا)

دوسرے یہ اصول ہے کہ اگر کسی موقع پر ایک طرف لوگوں کا اجتماعی اور عمومی ضرر ہو اور دوسری طرف کسی شخص کا انفرادی اور ذاتی ضرر ہو تو ایسے موقع پر لوگوں کو اجتماعی اور عمومی ضرر سے بچانے کے لیے کسی شخص کے ذاتی اور خاص ضرر کو برداشت کیا جاتا ہے۔ ”يَحْمِلُ الضَّرُرُ الْخَاصُ لِدَفْعَ الضَّرَرِ الْعَامِ“^(۲۰)
(خاص ضرر کو عام ضرر کے دور کرنے لیے برداشت کر لیا جائے گا۔)

لہذا ایسی صورت میں شریعت کے مذکورہ اصول اس بات کا تقاضا کرتے ہیں کہ حکومت مداخلت کر کے لوگوں کو ضرر سے بچائے اور ان کی مصلحت اور مفاد کو تحفظ فراہم کرے۔

۲۔ ان حضرات کی ایک دلیل یہ ہے کہ شریعت نے غیر فطری طریقے سے اشیائی قیمتیوں میں اضافے اور ان پر اثر انداز ہونے سے منع فرمایا ہے اور اس پر سخت و عید بیان فرمائی، اس سلسلے کی ایک حدیث بیان ہو چکی ہے، اسی طرح کی ایک حدیث حضرت معقل بن یسار رضی اللہ عنہ سے بھی مروی ہے کہ رسول اللہ ﷺ نے فرمایا: ”مَنْ دَخَلَ فِي شَيْءٍ مِّنْ أَسْعَارِ الْمُسْلِمِينَ لِيُغْلِيَهُ عَلَيْهِمْ، فَإِنَّ حَقًا عَلَى اللَّهِ أَنْ يُقْعِدَهُ بِعُظُمٍ مِّنَ النَّارِ يَوْمَ الْقِيَامَةِ“ (جو شخص مسلمانوں کی اشیائی قیمتیوں کے اضافے کے لیے واسطہ بنتا ہے اللہ تعالیٰ نے اپنے اوپر لازم کیا ہوا ہے کہ وہ اسے قیامت کے دن بڑی آگ پر بٹھائیں گے)۔^(۲۱)

-۱۸۔ مالک بن انس الأصبی، الموطأ: القضاة في المرفق (ابو ظہبی: مؤسسة زايد بن سلطان آل نہیان للأعمال الخيرية والإنسانية، ۲۰۰۲ء)، ۲: ۲۷۸، رقم ۲۷۵۸۔

-۱۹۔ محمد خالد الاتاسی، شرح المجلة العدلية (کوئٹہ: مکتبہ رشیدیہ، سن)، ۱: ۵۳۔

-۲۰۔ نفس مرجع، ۱: ۶۶۔

-۲۱۔ احمد، مسنند احمد، حدیث معقل بن یسار، ۳۲۶، رقم: ۲۰۳۱۳۔

اس حدیث سے معلوم ہوا کہ اگر کوئی شخص دو آدمیوں میں پڑ کر غیر فطری طریقے سے بھاؤ کو بڑھانے کی کوشش کرتا ہے تو یہ شرعاً جائز نہیں اور شریعت نے اس سے سختی سے فرمایا ہے۔ موجودہ دور میں چوں کہ لوگوں کے اندر دینات داری کی کمی ہے، اگر انھیں اس معاملے میں بالکل آزاد چھوڑ دیا جاتا ہے تو وہ خود غرضی اور لائچ کی بناء پر اکتناز، احتکار اور ذخیرہ اندوزی اور اس کے علاوہ بہت سے ایسے غیر فطری طریقے اختیار کرتے ہیں جس کی وجہ سے مصنوعی طور پر جیزوں کی قیمتوں کو مختصر وقت میں زمین سے آسمان تک پہنچا دیا جاتا ہے اور طلب و رسد کے فطری توانین اور معیشت کے فطری توازن کو بری طرح مفلوج کر کے رکھ دیا جاتا ہے، اور سرمایہ داروں کی طرف سے غریب عوام کا استھصال اور ان پر ظلم کیا جاتا ہے۔ ایسی صورت حال میں اگر حکومت کی طرف سے مداخلت کر کے قیمتوں کو کنٹرول نہ کیا جائے تو لوگوں کے لیے بڑی مشکلات پیدا ہو جاتی ہیں اور یہ کنٹرول تباہی ہو سکتا ہے جب کہ لوگوں کو سرکاری طور پر ایک قیمت کا پابند کیا جائے۔

اس طرح مذکورہ حدیث بھی قیمتوں کے کنٹرول کے لیے حکومت کی مداخلت کو جائز قرار دیتی ہے اور اس بات پر زور دیتی ہے کہ حکومت کو ان عناصر پر کثری نظر رکھنی چاہیے، جو غیر فطری طریقے سے اشیا کی قیمتوں کو بڑھانے کی کوشش کرتے ہیں اور معیشت کے توازن کے باگاڑ اور اسلامی معاشرے کو نقصان پہنچانے کا سبب بنتے ہیں۔

پہلے نقطہ نظر کے دلائل کا جواب

ان حضرات کی طرف سے تسعیر کو جائز قرار دینے والے حضرات کے دلائل کے مندرجہ ذیل جوابات دیے گئے ہیں:

جہاں تک پہلی دلیل کا تعلق ہے جس میں دوسرے کی رضامندی کے بغیر اس کے مال کو باطل طریقے سے کھانے اور جبراً خرید و فروخت کو حرام قرار دیا گیا ہے، اس کا جواب یہ ہے کہ شریعت کی طرف سے دوسرے کے مال میں اس طرح کی مداخلت سے ممانعت تباہ ہے، جب کہ شریعت کے دیگر ان اصول اور قواعد کی خلاف ورزی نہ کی جا رہی ہو جن کا ذکر تسعیر کو جائز قرار دینے والوں کی پہلی دلیل میں کیا گیا ہے۔ اگر وہ قواعد مداخلت کا تقاضا کرتے ہوں تو مداخلت کرنا اور تسعیر کرنا ان نصوص کے خلاف نہیں ہو گا؛ چنانچہ شریعت کی طرف سے مذکورہ قواعد کے پیش نظر حکومت کے لیے مختلف موقع پر مصلحتِ عامہ کی خاطر مالک کی مرضی کے بغیر بھی اس کی مملوکہ چیز کی خرید و فروخت کی اجازت دی گئی ہے، جن میں سے چند موقع یہ ہیں:

- ۱۔ اختصار یعنی گران فروشی کی غرض سے اشیاء ضرورت کی ذخیرہ اندازی حدیث کی رو سے ناجائز اور منع ہے۔ اب اگر کسی شخص نے ایسی اشیاء کی ذخیرہ اندازی کر لکھی ہو جن کی بستی میں قلت ہے اور لوگوں کو ان کی ضرورت ہے تو فقهاء اسلام نے اس صورت میں حکومت کو اس بات کی اجازت دی ہے کہ وہ ایسے ذخیرہ اندازوں کو ان اشیاء ضرورت کے فروخت پر مجبور کر سکتی ہے۔^(۲۲)
- ۲۔ جب لوگوں پر بھوک کی حالت مسلط ہو اور بعض لوگوں کے پاس کھانا موجود ہو تو ان پر اس کھانے کو فروخت کرنا لازم ہو جاتا ہے اور اگر وہ انکار کریں تو ان کو مجبور کر کے ان سے زبردستی کھانا خریدا جاسکتا ہے۔^(۲۳)
- ۳۔ خلفاء راشدین کے دور میں مسجد حرام کی چار دیواری نہیں تھی، بلکہ اسے چاروں طرف سے گھروں نے گیرا ہوا تھا اور گھروں کے دروازے مسجد میں کھلتے تھے جن سے لوگ مسجد میں داخل ہوتے تھے۔ جب مسجد تنگ ہو گئی تو حضرت عمر بن الخطاب نے گھروں کو خرید کر انھیں منہدم کر دیا۔ بعض لوگوں نے قیمت لینے اور گھر بیچنے سے انکار کر دیا، چنانچہ ان کے گھروں کی قیمتیں کعبے کی الماری میں رکھ دی گئیں، یہاں تک کہ بعد میں انھوں نے لے لیں۔ حضرت عمر بن الخطاب نے ان لوگوں سے فرمایا: تم لوگ کعبے کے پاس آکر ٹھہرے ہو جب کہ یہ جگہ کعبے کا محن تھی، کعبہ تم پر آ کر نہیں اتر۔ پھر حضرت عثمان بن عفیؓ کے دور میں لوگوں کی تعداد زیادہ ہو گئی تو انھوں نے مسجد حرام میں توسعی کی اور کچھ لوگوں سے جگہ خریدی، بعض لوگوں نے جگہ بیچنے سے انکار کر دیا، بالآخر حضرت عثمان بن عفیؓ نے ان کے گھر منہدم کر دیے، اس پر لوگوں نے احتجاج کیا تو حضرت عثمان بن عفیؓ نے انھیں بلوایا اور فرمایا میرے حلم نے تم لوگوں کو جری کر دیا ہے، حضرت عمر بن عفیؓ نے تمہارے ساتھ یہی معاملہ فرمایا تھا، اس پر کسی نے احتجاج نہیں کیا، میں نے انھی کے نقش قدم پر چلنے کی کوشش کی تو تم احتجاج کرتے ہو۔ اس کے بعد ان لوگوں کو قید کرنے کا حکم دیا لیکن عبد اللہ بن خالد بن اسید کی گفتگو کے نتیجے میں انھیں چھوڑ دیا۔^(۲۴) حضرت عمر بن الخطاب کے

۲۲۔ عبد اللہ بن محمود الموصلی، الاختیار لتعلیل المختار، کتاب الکراہیہ (قاهرہ: مطبوعۃ الحلبی ۷۱۹۳ء)، ۲: ۱۶۱۔

۲۳۔ محمد بن عبد اللہ الاندلسی، عارضۃ الأحوذی (مصر: مصطفی البابی الحلبی)، ۷: ۸۷۔

۲۴۔ ابوالبقاء، محمد بن احمد المکنی، تاریخ مکہ المشرفة والمسجد الحرام والمدینة الشریفة والقبو الشریف (بیروت: دار الكتب العلمیة، ۲۰۰۳ء)، ۱: ۱۵۱۔

زمانے میں مسجد حرام کی توسعہ سن ۷ ابھری کو ہوئی اور حضرت عثمان رضی اللہ عنہ کے زمانے میں توسعہ سن ۲۶
بھری کو ہوئی۔^(۲۵)

واضح رہے کہ ماقبل میں مسجد نبوی کی توسعہ کے بارے میں حضرت عباس رضی اللہ عنہ اور حضرت عمر رضی اللہ عنہ کا اختلاف ذکر کیا گیا ہے، جس کا فیصلہ حضرت ابی بن کعب رضی اللہ عنہ نے حضرت عباس رضی اللہ عنہ کے حق میں کیا جب کہ حضرت عمر رضی اللہ عنہ نے مسجد حرام کی توسعہ کے لیے لوگوں سے جرأت میں خریدی اور مسجد حرام کی توسعہ کی اس کی وجہ یہ ہے کہ یہ بات ثابت شدہ تھی کہ شدید اور ناگزیر ضرورت کی بنا پر جری پیغ کی اجازت ہے اور مسجد نبوی کی توسعہ کے سلسلے میں حضرت عمر رضی اللہ عنہ کی رائے میں شدید ضرورت تھی، لیکن حضرت عباس رضی اللہ عنہ اسے ایسی شدید ضرورت نہیں سمجھتے تھے جس کی وجہ سے جرأت پیغ درست ہو، جب کہ مسجد حرام کے معاملے میں شدید ضرورت واضح تھی۔ کیوں کہ کعبہ پہلے سے موجود تھا، اور اس کے آس پاس کی جگہ اسی کی ضروریات کے لیے ہونی چاہیے تھی، جب آبادی کی وجہ سے کعبہ کے مقصد میں خلل پیدا ہونے لگا تو اب اسے وہاں سے منتقل تو نہیں کیا جا سکتا تھا، لہذا ناگزیر ضرورت کی بنا پر مکانات کی جری پیغ کی گئی اور علمی طور پر کسی صحابی نے اس پر اعتراض نہیں کیا۔

۴۔ مسجد حرام کے واقعہ سے استدلال کرتے ہوئے فقہاء نے فرمایا ہے کہ اگر مسجد تنگ ہو جائے، جس کی وجہ سے نمازیوں کو مشکل درپیش ہو اور مسجد کے پڑوس میں کسی کی زین، دوکان یا گھر ہو اور مالک اپنی زین، دوکان یا گھر مسجد کی توسعہ کے لیے دینے پر راضی نہ ہو تو اس سے جرأت خرید کر یہ چیزیں مسجد میں شامل کی جاسکتی ہیں۔^(۲۶)

۵۔ خلافت عثمانیہ کے دور میں مدون کردہ قانون مجلہ الأحكام العدلية میں یہ اصول بیان کیا گیا ہے کہ ضرورت کے وقت سلطان کے حکم سے ہر شخص کی ملکیت خواہ وہ کوئی بھی ہو، قیمت ادا کر کے لی جاسکتی ہے اور اسے راستے میں شامل کیا جاسکتا ہے، لیکن اس کے قبضے سے اس وقت تک نہیں لی جائے گی جب تک کہ اسے قیمت نہ ادا کی گئی ہو۔^(۲۷)

-۲۵۔ تقي الدين الفاسي، شفاء الغرام بأخبار البلد الحرام (بیروت: دار الكتب العلمية)، ۱: ۲۲۳۔

-۲۶۔ محمد امین ابن عابدين الشافی، رد المحتار على الدر المختار، كتاب الوقف (بیروت: دار الفكر، ۱۹۹۲ء)۔

واضح رہے کہ جو حکم راستہ بنانے یا اس کی توسعہ کا ہے، وہی حکم لوگوں کے قبرستان اور دیگر اجتماعی ضروریات کی چیزوں کا ہے؛ چنانچہ اجتماعی ضرورت مثلاً سڑک، موڑوے وغیرہ بنانے یا ان کی توسعہ کرنے، نہر بنانے، ڈیم بنانے، بارشوں کا یا گندے پانی کے گزرنے کے لیے بڑا نالہ بنانے کی ضرورت ہے یا ان جیسی دیگر ضروریات ہیں، تو ان کی خاطر مالک سے زبردستی اس کی زمین خریدی جا سکتی ہے۔^(۲۸)

جیسے مصلحت عامہ کی خاطر مذکورہ صورت میں حکومت کی مداخلت اور جبری خرید و فروخت کی اجازت دی گئی ہے، اسی طرح لوگوں کے عمومی مفاد کے پیش نظر مالک کی مرضی کے بغیر اسے ایک معین قیمت پر اپنی چیز کو بچپن پر بھی مجبور کیا جا سکتا ہے۔

دوسری دلیل کا جواب یہ دیا گیا ہے کہ طلب اور رسید کی وجہ سے قیمتوں کا تعین متوازن تب رہتا ہے جب کہ انھیں فطری طور پر کام کرنے دیا جائے اور بازاری قوتوں کو آزاد چھوڑ دیا جائے۔ ان پر اثر انداز ہونے والی اجراء داریاں اور تاجریوں کا گھٹ جوڑنہ ہو، اور نہ ہی غیر فطری اور مصنوعی طریقے سے قیمتوں پر اثر انداز ہونے کی کوشش کی جائے، جب کہ موجودہ دور میں بازاروں کی صورت حال یہ ہے کہ ایسے غیر شرعی اور غیر فطری طریقے اختیار کیے جاتے ہیں جن کے نتیجے میں طلب و رسید کے فطری قوانین اور معیشت کے فطری توازن کو بری طرح مفلوج کر کے رکھ دیا جاتا ہے۔ طلب و رسید کی قوتیں معیشت اور قیمتوں میں توازن پیدا کرنے کے لیے اس وقت کار آمد ہوتی ہیں، جب بازار میں آزاد مقابلے (Free competition) کی فضایاں لیکن جب کسی ایک شخص یا ایک گروہ کی اجراء داری قائم ہو جائے تو قیمتوں کا نظام متوازن نہیں رہتا، بلکہ ایسی صورت میں بکرشت اجراء داریاں قائم ہو جاتی ہیں اور ان کی موجودگی میں طلب و رسید کی قوتیں کماحدہ کام نہیں کر پاتیں؛ چنانچہ اگر حکومت کی طرف سے مداخلت کر کے ان اجراء داریوں پر کنٹرول نہ کیا جائے تو لوگوں کے لیے بڑی مشکلات پیدا ہو جاتی ہیں اور یہ کنٹرول تب ہی ہو سکتا ہے جب کہ لوگوں کو سرکاری طور پر ایک بھاؤ کا پابند کیا جائے۔

اس ضمن میں جو حدیث پیش کی گئی ہے کہ رسول اللہ ﷺ سے تسعیر کا مطالبہ کیا گیا، لیکن اس کے باوجود آپ ﷺ نے تسعیر نہیں کی تو اس کا جواب یہ ہے کہ آپ ﷺ نے انکار اس وجہ سے نہیں کیا کہ تسعیر جائز نہیں، بلکہ اس کی وجہ یہ تھی کہ اس وقت تسعیر کی ضرورت نہیں تھی، کیوں کہ تاجریوں کی طرف سے ظلم اور ان کی ملی بھگت سے بھاؤ میں اضافہ نہیں ہوا تھا بلکہ طلب اور رسید کے اصول کے تحت جب سامان کم ہو تو قیمت میں اضافہ ہوا۔

حضرت عمر رضی اللہ عنہ کے اثر کا جواب یہ دیا گیا ہے کہ اس سے استدلال اس وجہ سے صحیح نہیں کہ اس میں حضرت حاطب رضی اللہ عنہ بازار کے بھاؤ سے کم پر فروخت کر رہے تھے اور جب کوئی اپنا سامان بازاری نرخ سے کم پر فروخت رہا ہو تو اس صورت میں تسعیر نہیں ہوتی۔ تسعیر تو اس وقت ہوتی ہے جب کوئی بازاری بھاؤ سے زیادہ پر فروخت کر رہا ہو۔ یہاں یہ اعتراض کیا جاسکتا ہے کہ کم بھاؤ پر بیچنے سے دوسرے تاجر وں کا نقصان ہے، لہذا اس کی اجازت نہیں ہونی چاہیے، تو اس کا جواب یہ ہے کہ اس میں بازار والوں کا کوئی نقصان نہیں کیوں کہ یہ شخص لوگوں کے ساتھ بھلائی کر رہا ہے جس سے اسے نہیں روکا جاسکتا، اگر دوسرے حضرات بھاؤ کم کر سکتے ہوں تو کریں، نہیں تو ان پر کوئی جبر نہیں۔

تیسرا نقطہ نظر اور اس کی تفصیلات

علامہ ابن القیم جعفر بن عثیمین نے دونوں آراء کے درمیان تطبیق دیتے ہوئے ایک تیسری رائے اختیار کی ہے۔ وہ یہ کہ اگر تسعیر سے لوگوں پر زیادتی ہوتی ہو اور بلا وجہ ان کو کسی ایسی قیمت پر مجبور کیا جائے جس پر وہ راضی نہیں یا انھیں جائز منافع سے روکا جائے تو ایسی تسعیر شرعاً جائز نہیں اور جن نصوص میں تسعیر سے منع کیا گیا ہے ان سے مراد تسعیر کی یہی صورت ہے، کیوں کہ وہاں لوگ معروف طریقے سے چیزوں کو بیچ رہے تھے، لیکن چیزوں کی قدرتی تقلت کی وجہ سے بھاؤ بڑھ گیا تھا یا لوگوں کے زیادہ ہونے کی وجہ سے بھاؤ بڑھا، تو یہ اضافہ اللہ تعالیٰ کی طرف سے پیدا ہونے والے اسباب کی بنا پر ہوا۔ اس وجہ سے رسول اللہ صلی اللہ علیہ وسلم نے اس میں مداخلت سے انکار کر دیا اور فرمایا کہ اللہ تعالیٰ ہی چیزوں کی قیمت متعین کرنے والے ہیں، اور اگر بازار میں تاجر وں کے گٹھ جوڑ سے غیر فطری انداز سے قیتوں میں اضافہ کیا جائے اور اس کی وجہ سے لوگ بیٹھنگی اور مشکل میں گرفتار ہوں اور تسعیر کا مقصد لوگوں کو انصاف دلانا اور ظلم سے بچانا ہو، تو ایسی تسعیر نہ صرف جائز بلکہ واجب ہے، اور یہ صورت حال تب پیدا ہوتی ہے جب چار شرائط پائی جائیں:

- ۱۔ لوگوں کو سامان کی ضرورت ہو اور اس کے نہ ملنے کی وجہ سے انھیں تکلیف ہو۔
- ۲۔ کچھ لوگوں نے وہ سامان ذخیرہ کیا ہوا ہو۔
- ۳۔ سامان پر لوگوں کے ایک مخصوص گروہ کا قبضہ اور اجارہ داری ہو اور ان کے علاوہ کسی کے پاس سے وہ سامان نہ ملتا ہو۔

۳۔ اس گروہ نے آپس میں گٹھ جوڑ کر لیا ہو اور وہ اپنی من مانی قیمت سے کم پر فروخت کرنے پر راضی نہ ہوں۔

اگر یہ شرائط پائی جائیں تو اس سے چوں کہ عوام تکلیف اور پریشانی میں مبتلا ہوتے ہیں اور ان پر ایک مخصوص طبقے کی طرف سے ظلم اور استھصال ہو رہا ہوتا ہے اور لوگوں کی مصلحت کا خیال رکھنا اور انھیں زیادتی سے بچانا حکومت کی ذمہ داری ہے اور یہ تب ہی ہو سکتا ہے، جب کہ یہ بچنے والوں کو کسی ایک بھاؤ کا پابند بنایا جائے۔^(۲۹)

تسعیر کے جواز کی شرائط اور ان کی تفصیل

مذکورہ تفصیل کے پیش نظر تسعیر کے جائز ہونے کی چار شرائط معلوم ہوئیں۔ ان کے علاوہ جو شرائط ہیں، ان کی قدر تفصیل یہاں ذکر کی جاتی ہے:

- ۱۔ اگر تاجر اشیائی کی قیمتیں میں بہت زیادہ اضافہ کر دیں حتیٰ کہ دو گنی قیمتیں وصول کرنے لگیں تو حکومت تسعیر کر کے لوگوں کو ظلم سے بچائے۔^(۳۰)
- ۲۔ لوگوں کو اشیاء ضروریہ کی شدید حاجت ہو قیمتیں زیادہ ہونے کی وجہ سے لوگوں کو تکلیف ہو تو حکومت اپنی ذمے داری کا پاس کرتے ہوئے قیمتیں مقرر کرے گی۔^(۳۱)
- ۳۔ ذخیرہ اندوزی کی وجہ سے لوگوں کو تکلیف ہو تو حکومت کی ذمے داری ہے کہ نرخ مقرر کرے اور لوگوں کو اشیاء ضروریہ بازار میں لانے کا حکم دے۔^(۳۲)
- ۴۔ سامان ضرورت پر ایک مخصوص گروہ کی اجارہ داری ہو تو تسعیر ضروری ہوگی۔^(۳۳)

-۲۹ ابن القیم، الطرق الحکمیۃ فی السیاسة الشرعیۃ، ۲۰۶۔

-۳۰ عثمان بن علی الزیلیق، تبیین الحقائق، کتاب الكراہیۃ، فصل فی البیع (قاهرہ: المطبعة الكبری الأمیریۃ بولاق، ۱۳۱۵ھ)، ۲: ۲۸۔

-۳۱ ابو الحسن علی بن ابی بکر المرغینانی، المدایۃ، کتاب الكراہیۃ، فصل فی البیع (بیروت: المکتبۃ الإسلامية)، ۲: ۳۷۸۔

-۳۲ المؤصلی، الاختیار لتعلیل المختار، کتاب الكراہیۃ، فصل فی الاحتكار، ۱۶۱: ۳۔

-۳۳ احمد بن عبد اللہ لیمیم بن تیہہ الحرانی، الحسبة فی الإسلام (بیروت: دار الوفاء، ۲۰۰۵ء)، ۲۲۔

۵۔ تاجر و اور سامان فروخت کرنے والوں کا آپس میں گھٹ جوڑ ہو جائے کہ اتنے بھاؤ پر ہی سامان کو بچا جائے گا، اس سے کم پر نہیں یا خریدار آپس میں گھٹ جوڑ کر لیں کہ اتنے بھاؤ پر ہی سامان خریدیں گے اس سے زیادہ پر نہیں اور انہوں نے جس بھاؤ پر اتفاق کیا ہے اس میں بہت زیادہ فرق پایا جاتا ہے تو اس صورت میں دوسرے طبقے کو زیادتی سے بچانے کے لیے تسعیر ضروری ہو گی کیوں کہ اگر تسعیر نہ کی جائے تو دوسرے طبقے پر زیادتی ہو گی اور اس کا استحصال شروع ہو جائے گا۔

موجودہ دور میں یہ بات بڑی اہمیت کی حامل ہے کہ ہر طبقے کی یونین بنی ہوئی ہے اور جب بھی کسی طبقے کے مفاد پر تھوڑی بھی ضرب پڑتی ہے تو ان کا پورا اتحاد حرکت میں آ جاتا ہے اور وہ اپنے مفاد کی خاطر جمع ہو جاتے ہیں۔ اس میں یہ نہیں دیکھا جاتا کہ دوسرے پر کوئی زیادتی ہو رہی ہے کہ نہیں۔ اس طرح سب لوگ ظلم اور زیادتی کے معاون اور مددگار بن جاتے ہیں۔ اس لیے اس دور میں تسعیر کی اہمیت اور بھی زیادہ ہو گئی ہے کہ حکومت انصاف کے ساتھ ایک بھاؤ مقرر کر کے ہر طبقے کو اس کا پابند بنادے تاکہ ہر ایک کامفادر بھی محفوظ رہے اور کسی پر ظلم اور زیادتی بھی نہ ہو۔^(۳۴)

۶۔ لوگوں کو کسی خاص طبقے کی صنعت کی ضرورت ہو جیسے کسان، کپڑے بنانے والے، مکان بنانے والے، اور وہ بہت زیادہ اجرت کا مطالبہ کرتے ہوں جو لوگوں کی پہنچ سے دور ہو تو ایسی صورت میں بھی حکومت کو یہ اختیار ہے کہ انھیں اجرت مثل پر کام کرنے کا پابند بنائے تاکہ ان کا فائدہ بھی ہو اور لوگوں کو نقصان بھی نہ ہو۔^(۳۵)

تسعیر کا طریق کار

تسعیر میں انصاف کو مد نظر رکھنا ضروری ہے جس کا مطلب یہ ہے کہ جیسے خریداروں کے مفاد کا خیال رکھنا ضروری ہے کہ ان پر زیادتی نہ ہو اسی طرح فروخت کنندگان کے مفاد کو مد نظر رکھنا بھی ناگزیر ہے تاکہ ان کا

۳۴۔ نفس مصدر، ۲۳۔

۳۵۔ ابن القیم الجزی، الطرق الحکمیة، ۲۰۸۔

جاائز نفع حاصل کرنے کا حق بھی نہ مارا جائے۔ اس لیے حکومت کے لیے لازم ہے کہ بازار کے نمائندوں اور تمام اہل رائے لوگوں سے مشاورت کے بعد تسعیر کا فیصلہ کرے، تاکہ انصاف کے تمام تقاضوں پر عمل ہو جائے۔^(۳۹)

نتائج بحث

مذکورہ بالاتینیوں نقطہ ہے نظر اور ان کے دلائل میں غور کرنے سے یہ نتیجہ نکلتا ہے کہ عام حالات میں جب طلب و رسید کی قوتیں آزادی سے کام کر رہی ہوں اور اشیا کی قیمتیوں اور اجرتوں پر اثر انداز ہونے والی کوئی غیر فطری قوت موجود نہ ہو اور تاجر و میتوں کو مناسب نفع بھی مل رہا ہو اور خریداروں پر بھی بوجھ نہ ہو تو ایسے حالات میں قیمتیوں اور اجرتوں کے تعین کو طلب و رسید کے فطری قانون کے سپرد کر دینا چاہیے۔ ایسے حالات میں چوں کہ حکومت کی طرف سے مداخلت کی ضرورت نہیں ہوتی کیوں کہ ایسے میں کسی فریق کے مفاد پر کوئی زد نہیں پڑتی اور نہ ہی کسی کو کسی قسم کے ضرر اور نقصان کا سامنا ہوتا ہے، لہذا ان حالات میں حکومت کو لوگوں کے معاملات میں مداخلت نہیں کرنی چاہیے۔ اسی طرح کے حالات تھے جب رسول اللہ ﷺ اسی کی قیمتیں معین کرنے کا مطالبہ کیا گیا تو آپ نے اس کو نہیں مانا اور فرمایا کہ اللہ ہی قیمتیں مقرر کرنے والا ہے کیوں کہ ایسی صورت میں مداخلت کر کے لوگوں کو ان کی مرضی کے خلاف کسی ایک قیمت کا پابند بنانا اور اس کی خلاف ورزی کی صورت میں ان کے خلاف تادبی اور قانونی کارروائی کرنا، انھیں سزا دینا، یا ان پر کوئی جرمانہ عائد کرنا، جیسا کہ ہمارے عرف میں راجح ہے، واضح طور پر ظلم ہے جس کی وجہ سے حضور اقدس ﷺ نے فرمایا کہ میں اللہ سے اس حالت میں ملا چاہتا ہوں کہ میرے خلاف کسی شخص کا جان یا مال کے سلسلے میں ظلم کا کوئی مطالبہ نہ ہو۔ یہ وہ زمانہ تھا جسے خیر القرون قرار دیا گیا ہے جہاں لوگ ایک طرف امانت اور دیانت داری کے اعلیٰ مرتبہ اور معیار پر فائز تھے، دوسری طرف ان کے اندر مفاد پرستی اور خود غرضی کے بجائے ہم دردی، خیرخواہی، ایثار اور قربانی جیسے فاضلانہ اخلاق پائے جاتے تھے۔ لیکن اگر صورت حال یہ ہو کہ لوگوں پر مفاد پرستی اور خود غرضی کا غالبہ ہو جائے اور معاشرے کی اکثریت ہر قیمت پر اپنے مفاد اور غرض کو حاصل کرنے اور دنیا کو سمیئنے کی فکر میں لگی ہو، نہ دوسروں کے نقصان اور تنگی کا خیال رکھا جائے، نہ معاشرے کے اجتماعی مفاد کو دیکھا جائے اور نہ ہی اس بات کو اہمیت دی جائے کہ ہمارے طرز عمل سے معيشت میں کس طرح ناہمواری پیدا ہو رہی ہے، اور غیر شرعی طریقوں سے مصنوعی حالات پیدا کر کے اپنی مرضی کے مطابق قیمتیوں میں اضافہ کرنے میں کوئی کسر نہ چھوڑی جائے، طلب و رسید کے فطری قانون کو

اپنے ہاتھ میں لے کر اس سے اپنی مرضی کے مطابق نتائج حاصل کرنے کے لیے ہر جائز و ناجائز حربہ استعمال کیا جائے، ظاہر ہے کہ ایسی صورت حال میں ایک تو عام لوگ ضرر اور تنگی میں مبتلا ہوتے ہیں، دوسرے معیشت اور تقسیم دولت نامہواری کا شکار ہوتی ہے جس سے مصلحت عامہ اور اجتماعی مفاد پر بہت ہی برے اثرات مرتب ہوتے ہیں۔ چند مفاد پرست اور خود غرض لوگوں یا گروہوں کی اجارہ داری قائم ہو جاتی ہے اور وہ آہستہ آہستہ اتنے طاقت ور ہو جاتے ہیں کہ پورے نظام معیشت کو اپنے کنٹرول میں لے کر عایا اور عوام کا خون چوسناشروع کر دیتے ہیں اور اگر انھیں کہیں اپنے مفاد پر زد پڑتی نظر آئے تو آپس میں گڑھ کر کے پوری معیشت اور بازار کی قوتیں کو مغلوب کر کے رکھ دیتے ہیں۔ ایسے حالات میں ان حضرات کا فقط نظر زیادہ بہتر لگتا ہے جو حکومتی مداخلت کے ذریعے اشیا کی قیمتیں اور اجرتوں کے تعین کو جائز فرار دیتے ہیں اس کی وجہ یہ ہے کہ آج کل ایک تو انتظام اور انصباط کی ضرورت پہلے سے کہیں زیادہ ہے کیوں کہ شہروں، آبادیوں اور بازاروں میں پھیلاوہ بہت زیادہ ہو گیا ہے۔ دوسری طرف امانت اور دیانت میں کی کی وجہ سے خود غرضی کا مرض بہت بڑھ چکا ہے۔ اس کے علاوہ لوگوں میں صرف دنیاہی کی اہمیت روگئی ہے، آخرت کی کوئی فکر نہیں ہوتی اور نہ اس بات کا احساس ہوتا ہے ہمارا یہ طرزِ عمل ہماری آخرت کو تباہ کر دے گا۔

چنانچہ موجودہ دور میں جیسے غلہ جات کا حکومت کی طرف سے ریٹ مقرر ہوتا ہے، اسی طرح دیگر تنام یو ٹیلیٰ سامان کے ریٹ متعین ہوتے ہیں، فروٹ اور سبزیوں کی ریٹ بھی متعین کیے جاتے ہیں، گاڑیوں کے کراءے مقرر ہوتے ہیں اور کرایہ نامہ میں درج کراۓ سے زائد کرایہ وصول کرنا جرم شمار ہوتا ہے۔ بعض جگہ مزدوروں کی اجر تین مقرر ہوتی ہیں، اس سے کم اجرت پر انھیں مجبور کرنا یا ان کی طرف سے زائد اجرت کا مطالبہ کرنا منوع ہوتا ہے۔ اس کے علاوہ بھی بہت سے شعبوں میں تسعیر ہوتی ہے۔ یہ تسعیر اگر ثراٹ کو مد نظر رکھتے ہوئے کی گئی ہو تو رعایا اور عوام پر اس کی پابندی شرعاً ضروری ہو گی۔

اس سلسلے میں یہ بات خاص طور پر قابل ذکر ہے کہ بعض اوقات اشیا کی قیتوں کے تعین میں مال دار افراد اور وہ عناصر اور جماعتیں جن کی بازاروں پر اجارہ داریاں قائم ہوتی ہیں، قیتوں اور اجرتوں کے تعین میں بھی حکومت پر اثر انداز ہونے کی کوشش کرتے ہیں اور اس میں بھی عوام کے بجائے اپنے مفاد کے حصول کے لیے جائز و ناجائز حربہ استعمال کرنے سے گریز نہیں کرتے؛ چنانچہ رشوت، اپنے اثر رسوخ اور دھونس کے ذریعے حکومتی کارندوں کو اپنا ہم نوا بنا کر اپنے مقاصد کو حاصل کرنے میں کام یاب ہو جاتے ہیں۔ دوسری طرف اگر ان کی طرف سے حکومت کے مقرر کردہ ریٹ اور قیتوں پر فروخت کرنے کی خلاف ورزی کی جائے اور ایسے لوگوں کے خلاف